

**It-Tnejn fuq Għid il-Ħamsin**  
(It-Tnejn tal-X gimgha. Salmodija tat-Tnejn tat-II gimgha )

MARIJA OMM IL-KNISJA

**IS-SEJHA GHAT-TIFHIR 'L ALLA**

**V/.** Mulej, iftaħli xufftejja.

**R/.** U fommi jxandar it-tifhir tiegħek.

**Salm 94 (95)**

**Ant.** Kristu hu Bin Marija: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Kristu hu Bin Marija: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Kristu hu Bin Marija: ejjew nadurawh.

Ejjew inqimuh u ninxteħtu quddiemu,  
għarkubbejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Kristu hu Bin Marija: ejjew nadurawh.

M'hux li kontu llum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Kristu hu Bin Marija: ejjew nadurawh.

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk hlift fl-għadab tiegħi:  
Ma jidhlux fil-mistrieħ tiegħi!"

**Ant.** Kristu hu Bin Marija: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Kristu hu Bin Marija: ejjew nadurawh.

## UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

Vergni mbierka Omm qaddisa  
Omm tal-Iben, bint minn ħalqek,  
l-isbaħ, l-oghla, l-iktar umli  
fost il-bnedmin kollha għamlek.

Sa mill-bidu fil-pjan t'Alla  
Fik inbeda t-twettiq tiegħu;  
Inti l-gieħ, int l-aqwa fostna  
Int ġa m'Alla, f'għaqda miegħu.

Ħlejju, ġej minn nisel għoli  
Dak li l-belt bena bil-ħila  
Inti bħalu tmantni l-Knisja  
B'qawwa kbira lejħ fidila.

Fil-ġuf tiegħek ta' omm vergni  
nar iħeġġeġ, nar ta' mħabba  
li bis-sħana tiegħu kabbar  
ward fuq l-art bla xejn imtabba'.

Lill-Missier, lill-Iben glorja  
lill-Ispirtu li ġej minnhom  
li b'imħabba fdaw lill-Knisja  
lil din l-Omm maħtura minnhom. Ammen

## SALMODIJA

**Ant. 1:** Agħtini widen, Mulej, u fittex eħlisni.

### Salm 30 (31):1-17, 20-25

#### I

Fik, Mulej, jien nistkenn; \*  
ma jkolli qatt għax nirgħex.  
Fil-gustizzja tiegħek salvani, \*  
agħtini widen u fittex eħlisni.  
Kun blata tal-kenn għalija, \*  
fortizza qawwija ta' salvazzjoni.

Inti l-blata u l-fortizza tiegħi; \*  
f'għieh ismek mexxini u wennisni.  
Ohroġni mix-xibka li ħbew għalija, \*  
għax inti l-qawwa tiegħi.

F'idejk jien nerħi ruħi; \*  
int teħlisni, Mulej, Alla tas-sewwa.  
Int tobġhod 'il min iqim allat fiergħa; \*  
imma jien fil-Mulej nittama.

Nifraħ u nithenna għat-tjieba tiegħek, †  
int, li rajt l-hemm tiegħi, \*  
li għaraft id-diqa ta' qalbi.  
Ma tlaqtnix f'idejn l-għedewwa, \*  
imma qegħedtli fil-wisa' riglejja.  
Glorja.

**Ant. 1:** Agħtini widen, Mulej, u fittex eħlisni.

**Ant. 2:** Uri d-dawl ta' wiċċek lill-qaddej tiegħek, Mulej.

#### II

Henn għalija, Mulej, għax ninsab fil-hemm, †

infnew għajnejja minħabba d-dwejjaq, \*  
ruhi wkoll u l-ġewwieni tiegħi.  
Infriet ħajti bl-għali, \*  
u bl-ilfiq is-snin ta' ħajti;  
minħabba fil-hemm naqsitni saħħti, \*  
u tmermer għadmi kollu.

Minħabba l-għedewwa tiegħi kollha, \*  
jien sirt haġa ta' min ikasbarha;  
Haġa ta' twerwir għall-ġirien tiegħi, \*  
u ta' biża' għal min jafni.  
Dawk li jarawni barra \*  
jaħarbu minni.

Intlift minn sensija bħal wieħed mejjet, \*  
sirt bħal ġarra mkissra.  
Għax smajt l-għajdut tal-kotra fuqi; \*  
biża' minn kullimkien madwari.  
Jiftiehm u bejniethom kontrija, \*  
jonsbuni biex jeħduli ħajti.

Imma jien fik nittama, Mulej; \*  
jien ngħidlek: "Alla tiegħi int!"  
F'idejk hi xortija, †  
eħlisni minn id l-għedewwa, \*  
minn id dawk li jeħduha kontrija.  
Uri d-dawl ta' wiċċek lill-qaddej tiegħek; \*  
fit-tjieba tiegħek eħlisni.  
Glorja.

**Ant. 2:** Uri d-dawl ta' wiċċek lill-qaddej tiegħek, Mulej.

**Ant. 3:** Imbierek il-Mulej li għamel miegħi għegubijiet ta' tjieba.

### III

Kemm hu kbir il-ġid tiegħek, Mulej, \*  
li inti rfajt għal min jibża' minnek,  
li int hejjejt għal min jafda fik, \*  
quddiem il-bnedmin kollha!

Bil-ħarsien tiegħek tkenninhom \*  
kontra t-tnassis tal-bnedmin;  
fil-għarix tiegħek taħbihom \*  
kontra t-tqassis ta' l-ilsna.

Imbierek il-Mulej li minn belt qawwija \*  
għamel miegħi għegubijiet ta' tjieba.  
Jien għedt fil-fixla li kelli: \*  
"Ninsab maqtuġh minn taħt għajnejk."  
Imma int smajt lehen it-tħannin tiegħi \*  
meta sejjaħt l-għajnuna tiegħek.

Hobbu l-Mulej, ħbieb tiegħu kollha. †  
Lit-twajbin iħarishom il-Mulej, \*  
imma jpattiha sewwa lil min jimxi bil-kburija.  
Issaħħu u qawwu qalbkom, \*  
intom ilkoll li tittamaw fil-Mulej.  
Glorja.

**Ant. 3:** Imbierek il-Mulej li għamel miegħi għegubijiet ta' tjieba.

**V/.** Mexxini fis-sewwa tiegħek, Mulej, u għallimni.

**R/.** Għax int Alla tas-salvazzjoni tiegħi.

## **LEZZJONI 1**

Qari mill-Ktieb ta' Ġożwè

**Ġoż 1:1-18**

*Ġożwè, imsejjaħ minn Alla, iħegġeg il-poplu għall-għaqda*

Ġara li wara l-mewt ta' Mosè, qaddej tal-Mulej, il-Mulej qal lil Ġożwè, bin Nun, qaddej ta' Mosè: "Mosè, il-qaddej tiegħi, miet. Issa qum u aqsam dan il-Ġordan, int u dan il-poplu kollu, lejn l-art li jien se nagħtihom, lil ulied Izrael. Kull fejn jirfes qiegħ riġlejk, lilkom nagħtih bħalma għedt lil Mosè. Mid-deżert u l-Libanu sax-xmara l-kbira, ix-xmara Ewfrat, l-art kollha tal-Ħittin, sal-baħar il-kbir lejn inzul ix-xemx, tkun artkom.

Hadd ma jiqaflek kemm iddum ħaj. Bħalma kont ma' Mosè hekk inkun miegħek; ma nħallikx, ma nitilqekx. Aghmel il-ħila u qawwi qalbek; għax int tqassam din l-art, l-art li jien ħlift li nagħtiha lill missirijietkom. Biss aghmel il-

hila u qawwi qalbek u qis li tagħmel il-liġi kollha li ordnatek Mosè, il-qaddej tiegħi; la tilwix minnha, la lejn ix-xellug u la lejn il-lemin, biex ikollok ir-riżq f'kull ma tagħmel. Ma jitbiegħed qatt il-ktieb ta' din il-liġi minn fommok, u aħseb fuqu lejl u nhar, biex tagħraf tagħmel kull ma hu miktub fih, u hekk tirnexxi f'għemilek u jkollok ir-riżq. Dan hu l-kmand tiegħi : Aghmel il-hila u qawwi qalbek; tibzax u tithawwad, għax il-Mulej Alla tiegħek ikun miegħek kull fejn tmur.”

U Gozwè ordna lill-kapijiet tal-poplu: “Duru l-kamp u ordnaw lill-poplu u għidulhom: Hejju l-ikel għalikom, għax tlitt ijiem oħra intom taqsmu dan il-Ġordan biex tidhlu tiegħu l-art li l-Mulej Alla tagħkom sejjer jagħtikom biex teħduha fidejkom.”

Gozwè mbagħad kellew lir-Rubenin, lill-Gadin, u lil nofs it-tribù ta' Manassi, u qalilhom: “Ftakru f'dak li ordnatek Mosè, il-qaddej tal-Mulej, meta qalilkom: Il-Mulej, Alla tagħkom serrahkom u takom din l-art. In-nisa tagħkom, it-tfal tagħkom, l-imrieħel tagħkom jibqgħu fl-art li takom Mosè 'l hemm mill-Ġordan, u intom ilkoll, l-irgħiel qalbiena, tħazzmu bl-armi u tgħaddu quddiem ħutkom u tagħtuhom l-għajnuna, sakemm il-Mulej iserrah lil ħutkom bħalkom, u tiegħu fidejkom l-art li l-Mulej Alla tagħkom tahom. Mbagħad tistgħu tergħu lura lejn l-art li hi tagħkom, u teħduha fidejkom, l-art li Mosè, il-qaddej ta' Alla, takom 'l hemm mill-Ġordan, in-naħa tal-lvant.”

U huma wiegħbu lil Gozwè, u qalulu: “Nagħmlu kull ma tordnalna u mmorru kull fejn tibgħatna. Bħalma smajna minn Mosè, hekk nisimgħu minnek. Biżżejjed għalina li jkun miegħek il-Mulej Alla tiegħek bħalma kien ma' Mosè. Kull min jeħodha kontra kliemk u ma jismax minn kull ma tgħid u tordnalna, nagħtuh il-mewt. Biżżejjed għalina li tagħmel il-hila u tqawwi qalbek.”

### **RESPONSORJU** ara **Goż 1:5b. 6. 7. 9; Dewt 31:20a**

**R/.** Bħalma kont ma' Mosè, hekk inkun miegħek, jgħid il-Mulej. \* Aghmel il-hila u qawwi qalbek; int iddaħħal il-poplu tiegħi f'art tnixxi ħalib u għasel.

**V/.** Tibzax u tithawwad għax jien miegħek kull fejn tmur. \* Aghmel il-hila u qawwi qalbek; int iddaħħal il-poplu tiegħi f'art tnixxi ħalib u għasel.

## LEZZJONI II

Mid-Diskors tal-Beatu Papa Pawlu VI meħud mill-atti tat-tielet sessjoni tal-Koncilju Vatikan II.

(21 ta' Settembru 1964 AAS 56 [1964], 1015-1016)

### *Marija Omm il-Knisja*

Waqf li nergħu naħsbu fuq ir-rabta li hemm bejn Marija u l-Knisja għall-glorja ta' Marija Vergni u ta' għajjnuna għalina, niddikjarawha Omm il-Knisja, jigifieri tal-poplu nisrani kollu, kemm tal-fidili kif ukoll tal-Isqfijiet, li jsejħulha omm l-aktar maħbuba; u nordnaw li minn issa 'l quddiem, aktar minn qabel, il-poplu nisrani kollu jagħti għeħ ikbar lil Omm Alla u jersaq lejha bit-talb tiegħu.

L-aħwa venerabbli, qed nitkellmu dwar titlu li żgur kien magħruf fit-talb tal-insara; anzi l-fidili u l-Knisja kollha tħobb titlob lil Marija bħala Omm. Dan l-isem għandu l-bidu tiegħu fid-devozzjoni vera lejn Marija għaliex hija mibnija b'mod żgur fuq id-dinjità li għet mogħtija lil Marija għax hija Omm il-Verb ta' Alla magħmul bniedem.

Fil-fatt, kif il-maternità divina hija l-kawża li minħabba fiha Marija għandha relazzjoni tassew waħdanija ma' Kristu, u hija preżenti fl-opra tal-fidwa tal-bnedmin, imwettqa minn Kristu, hekk ukoll, ir-relazzjoni li teżisti bejn Marija u l-Knisja hija riżultat tal-maternità divina tagħha. Marija, hija Omm Kristu, u mill-mument li ha fuqu n-natura tagħna l-bnedmin fil-għuf verginali tagħha, għaqqad miegħu, bħala l-Kap tal-Ġisem Mistiku, lill-Knisja. Għaldaqstant Marija, bħala Omm ta' Kristu, għandha tiġi meqjusa wkoll, bħala Omm tal-fidili kollha u tal-Isqfijiet, jigifieri tal-Knisja.

Din hija r-raġuni li aħna, mingħajr ma jistħoqqilna u dgħajfin, b'fiduċja u mimlijin b'imħabba ta' ulied, nerfghu ħarsitna lejha. Hi, li tatna lil Ġesù, għajn tal-grazzja sopranaturali, ma tistax ma twettaqx fil-Knisja l-maternità tagħha, speċjalment f'dan iż-żmien li fih l-Għarusa ta' Kristu qed taħdem biex twettaq b'hegħga akbar il-missjoni tagħha ta' salvazzjoni.

Aħna wkoll ċerti mir-rabtiet stretti li jeżistu bejn din l-Omm tagħna tas-sema u l-umanità li jkabbru u jissigillaw dejjem aktar din il-fiduċja. Għalkemm Marija għet imzejna minn Alla b'doni l-aktar ġenerużi u tal-għageb, biex jixirqilha tkun l-Omm tal-Verb Inkarnat, hija madankollu tibqa' qrib tagħna. Bħalna, hija wkoll bint



Adam, u għalhekk oħtna, għaliex għandha l-istess natura umana; bil-merti futuri ta' Kristu giet meħlusa mid-dnub tan-nisel, iżda mad-doni divini li rċeviet żiedet, hi stess, il-fidi perfetta tagħha, tant li sthaqqilha t-tifhir evangeliku: "Imbierka int li emmint".

Fil-ħajja tagħha fuq din l-art, uriet li hija dixxiplu perfetta ta' Kristu, kienet mera ta' kull virtù, u l-imġieba tagħha kienet tirrifletti bis-sħiħ daww il-beatitudnijiet imxandra minn Kristu. Għalhekk il-Knisja kollha, waqt li tispjega l-ħajja tagħha u l-attività sfieqa tagħha, għandha żżomm lill-Verġni Omm Alla, bħala eżempju li fuqu għandna nimxu biex nimitaw perfettament lil Kristu.

## **RESPONSORJU**

ara Lq 1,35

**R/.** L-Ispirtu s-Santu ġie fuq Marija \* il-qawwa tal-Għoli xeħtet id-dell tagħha fuqha.

**V/.** Hija kienet msieħba fil-passjoni ta' binha, u bil-qawwa tal-Għoli saret Omm ta' dak li tana l-fidwa \* il-qawwa tal-Għoli xeħtet id-dell tagħha fuqha.

## **Talba**

O Alla, Missier il-ħniena, Ibnek il-waħdieni, fuq is-salib, tana lil Ommu, il-Verġni Mqaddsa Marija bħala Ommna; aghmel, nitolbuk, li, bil-għajnuna tal-imħabba tagħha, il-Knisja tiegħek, hi u tiffraħ bil-qdusija ta' wliedha, tiġbor dejjem fi ħdanha l-familji kollha tal-ġnus. B'Ibnek Ġesù Kristu Sidna, li miegħek jgħix u jsaltan flimkien mal-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Għax int kewkba tal-imħabba  
Tiddi w tilma fis-smewwiet  
Int għalina l-aqwa tama  
F'tmiem il-ħajja, hawn f'dal-wied.

Inti l-aqwa Sidt imwielda  
F'qalb is-Sid, l-Iben qaddis  
Min minn qalbu jdur lej k f'talbu  
Mill-għajn jixrob tat-tqaddis.

Inti dejjem u minn qalbek  
Tisma' l-ilhna tal-ulied;  
X'hin fl-hemm tagħhom lej k iduru  
Bit-talb tagħhom, bix-xewqiet.

Fik hemm tghammar l-aqwa hniena,  
Hemm il-kobor tas-smewwiet,  
It-teżor tat-tjieba f'qalbek,  
Inti l-aqwa mill-ħlejqiet.

Lill-Missier u lill-Ispirtu  
U lil Ibnek insebbħuh;  
Alla għażlek b'Omm il-Knisja  
Glorja lilu w gieħ nagħtuh. Ammen.

### SALMODIJA

**Ant. 1:** Meta niġi u nara wiċċ Alla?

### Salm 41 (42)

Bhalma għażziela tixxennaq għan-nixxiġat ta' l-ilma, \*

hekk tixxennaq ruhi għalik, Alla tiegħi.  
Ruhi għatxana għal Alla, għal Alla l-ħaj; \*  
meta niġi u nara wiċċ Alla?  
Id-dmugħ lejl u nhar kien l-ikel tiegħi, \*  
meta l-jum kollu kienu jgħiduli:  
"Fejn hu Alla tiegħek?"  
Dan niftakar, u nħoss qalbi tinħall ġewwa fija, \*  
kif kont nimxi lejn it-tabernaklu tas-sebħ  
sad-dar ta' Alla,  
fost l-għajat ta' ferħ u ta' radd il-ħajr, \*  
qalb folla ferħana.

Għaliex tintelaq, ruħ tiegħi, \*  
u tithawwad ġewwa fija?  
Ittama f'Alla, għax jien nibqa' nfahħru; \*  
hu l-għajjnuna tiegħi u Alla tiegħi!

Tintelaq ruhi ġo fija; †  
għalhekk fik niftakar \*  
minn art il-Ġordan u mill-Ħermon  
u mill-muntanja ta' Misgħar.  
Minn irdum għal irdum jidwu \*  
il-ħsejjes qawwija ta' l-ilmijiet tiegħek;  
il-ħalel u l-imwieġ kollha tiegħek \*  
għaddew minn fuqi.

Lejl u nhar il-Mulej jurini l-ħniena tiegħu; \*  
jien ngħanni u nitlob lil Alla l-ħaj.  
Ngħid lil Alla, il-blata tiegħi: "Għaliex tlaqtني? \*  
Għax għandi ngħix imdejjaq  
taħt it-tagħkis ta' l-għadu?"  
Kull meta jgħajjrni l-għedewwa tiegħi, †  
qishom qed ikissruli għadmi; \*  
meta jgħiduli l-ħin kollu: "Fejn hu Alla tiegħek?"

Għaliex tintelaq, ruħ tiegħi, \*  
u tithawwad ġewwa fija?  
Ittama f'Alla, għax jien nibqa' nfahħru; \*  
hu l-għajjnuna tiegħi u Alla tiegħi!

Glorja.

**Ant. 1:** Meta niġi u nara wiċċ Alla?

**Ant. 2:** Alla tal-ħlejjaq kollha, ħares lejna u henn għalina.

### **Kantiku Sir 36:1-5. 10-13**

Henn għalina, Mulej, Alla tal-ħlejjaq kollha, †  
u ħares lejna ; \*  
xerred il-biża' tiegħek fuq il-ġnus kollha.  
Erfa' idek kontra l-ġnus barranin, \*  
ħalli jaraw il-qawwa tiegħek.  
Uri lilna l-kobor tiegħek fihom, \*  
bħalma wrejt lilhom qdusitek fina.  
Hekk huma jagħrfu, kif għarafna aħna, \*  
li ma hemmx, Mulej, Alla ieħor ħliefek.  
Erga aghmel il-mirakli u tenni għegubijietek ; \*  
Sebbaħ lil idek u d-driegħ tal-lemin tiegħek.

Igbor it-tribù kollha ta' Ġakobb ; \*  
Roddilhom il-wirt li kellhom qabel.  
Henn, Mulej, għall- poplu li jġib ismek, \*  
għal Izrael, li int tqisu b'ibnek il-kbir.  
Ikollok ħniena mill-belt qaddisa tiegħek, \*  
Ġerusalemm, il-post tal-mistrieħ tiegħek.  
Imla 'l Sijon bl-għana ta' tiffirek, \*  
u s-santwarju tiegħek b'sebħek.

Glorja.

**Ant. 2:** Alla tal-ħlejjaq kollha, ħares lejna u henn għalina.

**Ant. 3:** Imbierek int, Mulej, fil-wisa' kollu tas-sema.

### **Salm 18 (19) A**

Is-smewwiet ixandru l-glorja ta' Alla, \*  
għemil idejha tħabbar il-firxa tas-sema.  
Jum lil ieħor jagħti l-aħbar, \*  
lejl lil ieħor iwassal it-tagħrif.

Ma hemmx aħbar u anqas kliem, \*  
ma hemmx leħen li ma jinstemax.  
Ma' l-art kollha jasal leħinhom, \*  
mad-dinja kollha jixtered kliemhom.

Lix-xemx għamlilha għarix fihom; †  
u hi, bħal għarus ħiereg minn kamartu, \*  
ferhana bħal ġgant għall-ġirja tagħha,  
minn tarf is-smewwiet hi toħroġ, †  
sat-truf l-oħra d-dawran tagħha; \*  
xejn ma jinħeba mis-šhana tagħha.  
Glorja.

**Ant. 3:** Imbierek int, Mulej, fil-wisa' kollu tas-sema.

### **LEZZJONI QASIRA ara Iz 61:10**

Nifraħ fuq li nifraħ bil-Mulej, taqbez bil-ferħ ruħi b'Alla tiegħi, għax hu libbisni bi lbies is-salvazzjoni, bil-mantar tal-ġustizzja għattieni, bħal għarusa tlellex bil-ġawhar tagħha.

### **RESPONSORJU QASIR**

**R.** Għażilha l-Mulej, \* U ħatarha fost kulħadd. Għażilha.

**V.** Daħhalha tghammar fid-dar tiegħu. \* U ħatarha fost kulħadd. Glorja. Għażilha.

**Ant. tal-kantiku ta' Żakkarija:**

Id-dixxipli kienu haġa wahda, jzommu shiħ fit-talb , flimkien ma' Marija, Omm Ġesù.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imghoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.

B'hekk juri hniena ma' missirijietna, \*  
     u jiftakar fil-patt qaddis tiegħu,  
 fil-ħalfa li ħalef lil Abraham missierna, \*  
     li jagħtina  
 li, meħlusin minn idejn l-għedewwa tagħna, \*  
     naqduh bla biża'  
 tul hajjitna kollha, \*  
     bil-gustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
     għax tmur qabel il-Mulej biex tnejjilu triqatu,  
 biex tgħarraf lill-poplu tiegħu bis-salvazzjoni, \*  
     bil-maħfra ta' dnubiethom,  
 hierga mill-qalb ħanina ta' Alla tagħna, \*  
     li jibagħtilna mill-għoli ż-żjara tax-Xemx tielgħa,  
 ħa jdawwal lil dawk li jinsabu  
     fid-dlamijiet u d-dell tal-mewt, \*  
     ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
     u lill-Ispirtu s-Santu,  
 Kif kien mill-bidu, issa u dejjem, \*  
     u jibqa' għal dejjem ta' dejjem. **Ammen.**

### Ant. tal-kantiku ta' Żakkarija:

Id-dixxipli kienu ħaġa waħda, jzommu shih fit-talb , flimkien ma' Marija, Omm Ġesù.

### PREĊI

Is-Salvatur tagħna għoġbu jitwieled minn Marija Vergni. Infahhruh u nitolbuh:

*Tidhol għalina quddiemek, Ommok, Mulej.*

Salvatur tad-dinja, bil-grazzja qawwija tal-fidwa tiegħek int ħarist minn qabel lil Ommok minn kull tebgħa ta' dnub:

- zommna safja u mbiegħda mid-dnub.

Feddej tagħna, int għamilt lill-Vergni bla tebgħa Marija għamara tiegħek l-iżjed qaddisa u santwarju ta' l-Ispirtu s-Santu:

- aghmilna tempju li fih jgħammar dejjem l-Ispirtu tiegħek.

Verb etern, int għallimt lil Ommok tagħżel għaliha s-sehem it-tajjed:

- agħtina li nagħmlu bħalha, billi nfittxu l-ikel li jsaħħahna għall-ħajja ta' dejjem.

Sultan tas-slaten, int ridt li Ommok tkun intellgħa hdejk fis-sema bir-ruħ u l-gisem:

- agh̃tina l-grazzja li ħsibijietna jkunu dejjem fil-ħwejjeg tas-sema.

Sid is-sema u l-art, int qegħidt lil Marija sultana fil-leminija tiegħek:

- agh̃mel li jkun jistħoqqilna nissieħbu magħha fil-glorja.

## **Missierna**

### **Talba**

O Alla, Missier il-ħniena, Ibnek il-wahdieni, fuq is-salib, tana lil Ommu, il-Vergni Mqaddsa Marija bhala Ommna; agh̃mel, nitolbuk, li, bil-għajnuna tal-imħabba tagħha, il-Knisja tiegħek, hi u tifraħ bil-qdusija ta' wliedha, tigbor dejjem fi hdanha l-familji kollha tal-ġnus. B'Ibnek Ġesù Kristu Sidna, li miegħek jgħix u jsaltan flimkien mal-Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.

**Ammen.**

## IT-TALB TA' NOFS IL-JUM

V/. O Alla, ejja ehlišni.

R/. Mulej, fittex għinni.

Glorja. Kif kien mill-bidu. Hallelujah.

### Fid-Disgha ta' filghodu

#### INNU

Spirtu s-Santu, li int Alla  
wieħed mal-Missier u l-Iben,  
ejja xxerred ġewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfġhu lejġ it-tiffhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tieġhu:  
żomm qawwija l-fidi tagħna  
fik, l-Ispirtu li ġej minnhom. Ammen.

### F'Nofsinhar

#### INNU

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żzejnu b'dawl iħaġġeġ.

Iżda itfi l-għadab fina,  
taffi s-sħana ta' kull deni,  
aġhti s-saħħa 'l min hu dgħajjed,  
ġib is-sliem tassew fi qlubna.

Isma' talbna, Missier twajjed,



w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tiddil lill-ħlejjaq triegi:  
lil kull siegħa tal-ġurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1** Henjin dawk li jisimghu l-kelma ta' Alla u jħarsuha.

### **Salm 118 (119):41-48**

#### **VI (Waw)**

Ħa tinzel fuqi tjubitek, Mulej, \*  
u s-salvazzjoni tiegħek skond il-wegħda tiegħek.  
Mbagħad nagħti twegiba lil min jgħajjarni, \*  
għax jiena nafda fil-kelma tiegħek.  
Tneħħili qatt minn fommi kliem is-sewwa, \*  
għax jien fid-digrieti tiegħek nittama.  
Inħares il-liġi tiegħek għal dejjem, \*  
u għal dejjem ta' dejjem.

U nkun bla xkiel fil-mixi tiegħi, \*  
għax jiena nfittex il-preċetti tiegħek.

U nitkellem fuq il-preċetti tiegħek \*  
quddiem is-slaten, u ma nisthix.

Nitgħaxxaq bil-kmandamenti tiegħek, \*  
li jiena ħabbejt.  
Nerfa' jdejja lejn il-kmandamenti tiegħek, \*  
u naħseb fuq il-preċetti tiegħek.  
Glorja.

**Ant.1** Henjin dawk li jisimgħu l-kelma ta' Alla u jħarsuha.

**Ant.2** L-ikel tiegħi hu li nagħmel ir-rieda tal-Missier.

### **Salm 39 (40):2-14, 17-18**

#### **I**

Ittamajt b'tama qawwija fil-Mulej; \*  
hu niżel hdejja u sama' l-għajta tiegħi.  
Minn bir wahxi tellagħni, \*  
minn qalb il-ħama u t-tajn;  
fuq il-blat qegħedli riglejja, \*  
u saħħaħli l-mixi tiegħi.  
Qegħedli fuq fommi għanja ġdida, \*  
għanja ta' tifhir lil Alla tagħna.

Ħafna jaraw u jimtlew bil-biża' tiegħu, \*  
u jittamaw fil-Mulej.  
Hieni l-bniedem li jqiegħed fil-Mulej it-tama tiegħu, \*  
u ma jmurx mal-kburin, mogħtija għall-gideb.  
Bla għadd l-għemejjel tiegħek, \*  
Mulej, Alla tiegħi;  
ta' l-għageb il-ħsibijiet tiegħek għalina; \*  
hadd ma jħabbatha miegħek!  
Irrid inxandarhom u fuqhom nitkellem; \*  
izda huma ħafna biex insemmihom.

Int ma titgħaxxaqx b'sagrificċji u offerti; \*  
imma widnejja inti ftaħtli;  
ma tlabtnix vittmi tal-ħruq u tat-tpattija. \*  
Mbagħad jien għedt: "Hawn jien, ġej.

Fil-bidu tal-ktieb hemm miktub fuqi \*  
li nagħmel ir-rieda tiegħek.  
Alla tiegħi, dan jogħgobni; \*  
il-ligi tiegħek ġewwa qalbi."  
Glorja.

**Ant.2** L-ikel tiegħi hu li nagħmel ir-rieda tal-Missier.

**Ant.3** Jien, fqajjar u msejken, għandi 'l Sidi jaħseb fija.

## II

Xandart il-ġustizzja tiegħek f'ġemgħa kbira; †  
xufftejja ma żammejthomx magħluqa. \*  
Mulej, dan inti tafu.  
Ma ħbejtx f'qalbi l-ġustizzja tiegħek; \*  
il-fedeltà u s-salvazzjoni tiegħek jien ħabbarthom;  
ma ħbejtx it-tjieba u l-fedeltà tiegħek \*  
lill-ġemgħa kbira.

Int, Mulej, la ccaħhadnix mill-ħniena tiegħek; \*  
it-tjieba u l-fedeltà tiegħek  
iharsuni għal dejjem!  
Għax għalquni minn kull naħa  
ħsarat li ma jingħaddux; \*  
ħakmuni ħtijieti u ma nistax nara;  
huma aktar mix-xagħar ta' rasi; \*  
għandi qalbi maqtugħa.

Ha jogħgobok, Mulej, teħlisni; \*  
Mulej, fittex għinni.  
Jithennew u jifirħu bik \*  
dawk kollha li jfittxuk;  
jgħidu dejjem: "Kbir il-Mulej!" \*  
dawk li jħobbu s-salvazzjoni tiegħek.  
Imma jien, fqajjar u msejken, \*  
għandi 'l Sidi jaħseb fija.  
Inti l-għajnuna u l-ħelsien tiegħi; \*  
iddumx ma tgħinni, Alla tiegħi!  
Glorja.

**Ant.3** Jien, fqajjar u msejken, għandi ‘l Sidi jahseb fija.

### **Fid-Disgha ta’ filghodu**

#### **LEZZJONI QASIRA Ġer 31:33**

Dan ikun il-patt li għad nagħmel ma’ dar Izrael wara dawk il-jiem, jgħid il-Mulej : Inqiegħed il-ligi tiegħi fihom u niktibha f’qalbhom ; u jiena nkun Alla tagħhom, u huma jkunu l-poplu tiegħi.

**V/.** Ohloq fija qalb safja, o Alla.

**R/.** La twarrabx minn quddiemek.

#### **Talba**

O Alla, Missier it-tjieba, int ridt li l-bnedmin jahdmu, biex bix-xogħol tagħhom jgħinu dejjem lil xulxin ħalli jiksbu hwejjeġ aqwa; aghmel li aħna nhabirku bla heda, hekk li ngħixu għalik fl-ispirtu ta’ wliedek u nħobbu lil kulhadd bħal aħwa. Bi Kristu Sidna. Ammen.

### **F’Nofsinhar**

#### **LEZZJONI QASIRA**

**Ġer 32:40**

Dan jgħid il-Mulej: Nagħmel magħhom patt għal dejjem li ma nergax lura milli nagħmlilhom il-gid; inqiegħed il-biza’ tiegħi f’qalbhom, biex ma jitbegħdux minni.

**V/.** F’Alla s-salvazzjoni u l-gieħ tiegħi.

**R/.** Fih il-kenn tiegħi.

#### **Talba**

O Alla, sid u għassies tal-ħsad u d-dielja, inti ssejjaħ il-ħaddiema għax-xogħol u tagħtihom il-ħlas tajjeb li jisthoqqilhom; aghmel li aħna nilqgħu bil-qalb il-piż tal-jum, hekk li qatt ma ngemgmu kontra dak li jogħgob lilek. Bi Kristu Sidna. Ammen.

## **Fit-Tlieta ta' wara nofsinhar**

### **LEZZJONI QASIRA Ezek 34:31**

Intom il-merħla tiegħi, il-merħla tal-mergħa tiegħi, u jien Alla tagħkom, jgħid Sidi l-Mulej.

**V/.** Il-Mulej hu r-ragħaj tiegħi, xejn ma jonqosni.

**R/.** F' mergħat kollhom ħdura jqegħedni.

### **Talba**

O Alla, int qiegħed issejħilna f' dak l-istess ħin li fih l-Appostli kienu jitolgħu fit-tempju; isma' t-talb li qegħdin nagħmlulek b'fehma sinciera f' isem Ġesù, biex bih naqilgħu mingħandek is-salvazzjoni għal dawk kollha li jsejġħu dan l-isem. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

## L-GHASAR

V/. O Alla, ejja ehlisni.  
R/. Mulej, fittex għinni.  
Glorja. Kif kien mill-bidu. Hallelujah.

### INNU

Vergni mqaddsa, Omm il-Knisja,  
Dejjem bieb miftuħ tas-sema;  
Quddiem Ibnek kun kenn tagħna,  
Lill-Missier talbek jinstema'.

Omm glorjuza t'Alla l-għoli  
Ahna nfakkru dal-gieħ tiegħek  
Minnek tweled Iben Alla  
Għalin'itlob, zommna miegħek.

Dawl fiddien, tal-baħar kewkba,  
Omm qaddisa, Omm regina,  
Itlob lill-Missier u l-Iben,  
Biex l-Ispirtu s-Santu jtina.

Vergni twajba, Omm hanina  
Vergni helwa O Marija  
Isma' talb kull wieħed minna  
F'dat-tifhir ta' filgħaxija.

Hu t-talb tagħna quddiem ibnek  
Hu l-imsallab, hu li bata;  
Li għalina gie imsawwat,  
Bix-xewk rasu nkurunata

Kbira omm sultan is-slaten  
Dawl u bieb tal-ogħla sema  
Midinbin inxerrdu dmughna  
Ha l-krib tagħna fis jinstema

Glorja w gieħ lill-Missier tagħna

Lill-Ispirtu, 'l-Iben ġufek  
Li għażluk bħal Omm tal-Knisja,  
Isma' t-talb li qed noffrulek. Ammen.

## SALMODIJA

**Ant. 1:** Int l-isbaħ fost ulied il-bnedmin, imsawwba l-ħlewwa fuq xufftejk.

### Salm 44 (45)

#### I

Qalbi tfawwar bi kliem sabiħ; †  
ngħanni l-għanja tiegħi lis-sultan; \*  
Isieni pinna ta' kittieb ħafif.

Int l-isbaħ fost ulied il-bnedmin, †  
imsawwba l-ħlewwa fuq xufftejk; \*  
għalhekk bierkek Alla għal dejjem.

Thażżem, qalbieni, b'sejfek fuq ġenbek; \*  
ilbes il-ġieħ u l-ġmiel tiegħek!

Irkeb għar-rebħa tas-sewwa u l-ħaqq; \*  
turik lemintek ħwejjeġ ta' l-għaġeb!

Il-vleġeġ tiegħek jinfdu, †  
taħtek jaqgħu l-popli; \*  
jaqtgħu qalbhom l-għedewwa tas-sultan.

It-tron tiegħek, Alla, għal dejjem ta' dejjem; \*  
xettru tas-sewwa hu x-xettru ta' saltnatek!

Int thobb il-ġustizzja u tobghod il-ħażen; \*  
għalhekk dilkek Alla, Alla tiegħek,  
b'žejt il-hena aktar minn sħabek.

Bil-mirra u s-sabbara u l-kassja,  
kollha fwieħa lbiesek. \*

Mill-palazzi ta' l-avorju  
jferrħek id-daqq tal-kordi.

Bniet is-sultan joħorgu jilqgħuk; \*

f'lemintek is-sultana  
mžejjna b'deheb ta' Ofir.  
Glorja lill-Missier, u lill-Iben, \*  
u lill-Ispirtu s-Santu.  
Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** Int l-isbaħ fost ulied il-bnedmin, imsawwba l-ħlewwa fuq xufftejk.

**Ant. 2:** Ara l-Għarus! Oħorgu ilqgħuh!

## II

Isma', binti, ħares u agħti widen, \*  
insa 'l ġensek u 'l dar missierek.  
Jitgħaxxaq is-sultan bi ġmielek; \*  
u int, għax hu sidek, agħtih qima.  
In-nies ta' Tir bir-rigali jiġu, \*  
il-kbarat ifittxu l-favuri tiegħek.

Kollha ġmiel bint is-sultan bil-ġawhar, \*  
minsug bid-deheb ilbiesha.  
Għand is-sultan jeħduha bix-xbejbiet warajha, \*  
it-tfajliet li jingħatawlha bi sħabha.  
Jittieħdu b'għajat ta' ferħ u hena; \*  
jidħlu fil-palazz tas-sultan.

Flok missirijietek jilħqu wliedek; \*  
inti tqegħedhom kapijiet fuq l-art kollha.  
Infakkar ismek minn nisel għal nisel;  
ifaħħruk il-popli għal dejjem ta' dejjem!  
Glorja lill-Missier.....

**Ant. 2:** Ara l-Għarus! Oħorgu ilqgħuh!

**Ant. 3:** Alla ried li, meta tasal il-milja taż-żminijiet, kollox jingabar taħt Kristu.

### **Kantiku (Ef 1:3-10)**

Imbierrek Alla u Missier Sidna Ġesù Kristu, \*  
li berikna b'kull xorta ta' barka spiritwali,  
fis-smewwiet fi Kristu.



Hekk hu għażilna fih, †  
sa minn qabel il-holqien tad-dinja, \*  
biex inkunu qaddisa u bla tebgħa  
quddiemu fl-imħabba.  
Iddestinana minn qabel li nkunu għalih ulied adottivi †  
permezz ta' Ġesù Kristu; \*  
hekk għoġob lir-rieda tajba tiegħu,  
għat-tifhir tal-glorja tal-grazzja tiegħu, \*  
li biha mliena fil-Maħbub tiegħu.

Fih aħna għandna l-fidwa, bid-demmm tiegħu, \*  
il-maħfra tad-dnubiet,  
skond l-għana tal-grazzja tiegħu. \*  
li biha fawwarna fl-għerf u l-għaqal kollu:  
hu għarrafna l-misteru tar-rieda tiegħu; †  
skond il-pjan li għoġbu jfassal fih minn qabel, \*  
u li kellu jseħħ meta tasal il-milja taż-żminijiet;  
jigifieri, li kollox jingabar taħt Ras waħda, li hu Kristu, \*  
kull ma hu fl-art u kull ma hu fis-sema.  
Glorja.

**Ant. 3:** Alla ried li, meta tasal il-milja taż-żminijiet, kollox jingabar taħt Kristu.

## **LEZZJONI QASIRA**

**Gal 4:4-5**

Meta waslet il-milja taż-żminijiet, Alla bagħat lil Ibnu, imwieled minn mara, imwieled taħt il-liġi, biex jifdi lil dawk li kienu taħt il-liġi, biex ikollna l-adozzjoni.

## **RESPONSORJU QASIR**

**R/.** Sliem għalik, Marija, mimlija bil-grazzja: \* Il-Mulej miegħek. Sliem.  
**V/.** Imbierka inti fost in-nisa, u mbierak il-frott tal-guf tiegħek. \* Il-Mulej miegħek. Glorja. Sliem.

**Ant. tal-kantiku ta' Marija:**

Il-Mulej qal lil ommu: Mara, hawn hu ibnek. U lid-dixxiplu qallu: Hawn hi ommok.

Ruġi tfaħħar il-kobor tal-Mulej, \*  
u l-ispirtu tiegħi jifraħ f'Alla s-Salvatur tiegħi,  
għax hu xehet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjaħli hienja.

Għax is-Setgħani għamel miegħi hwejjeg kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibzġu minnu.

Hu wera l-qawwa ta' drieġu, \*  
xerred lil dawk li huma mkabbra f'qalbhom.  
Nizzel is-setgħana minn fuq it-tron tagħhom, \*  
u għolla ċ-ċekknin.  
Mela b'kull ġid lil min hu bil-ġuħ, \*  
u l-għonja bagħathom 'il barra b'xejn.  
Ha ħsieb Iżrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.  
Glorja.

**Ant. tal-kantiku ta' Marija:**

Il-Mulej qal lil ommu: Mara, hawn hu ibnek. U lid-dixxiplu qallu: Hawn hi ommok.

## **PREĊI**

Alla, il-Missier li jista' kollox, ried li kull nisel ifaħħar lil Marija, Omm Ibnu.  
Insebbħuh u ngħolluh bit-tifhir, u fiċ-ċokon tagħna nitolbuh u ngħidulu:

*Tidhol għalina quddiemek Marija, mimlija bil-grazzja.*

O Alla, li tagħmel l-għeġubijiet, int tellajt fis-sema, bir-ruħ u l-ġisem, lill-Vergni  
bla tebgħa Marija, u seħibtha ma' Kristu fil-glorja:

- ibqa' mexxi l-qlub ta' wliedek sa ma jaslu fl-istess sebh.

Int, li tajtna lil Marija bħala ommna, bit-talb tagħha fejjaq il-morda, farrag l-  
imniktin, aħfer lill-midinbin:

- aġhti lil kulhadd is-salvazzjoni u s-sliem.

Int sawwabt fuq Marija l-milja tal-grazzja:

- ferraħ lilna wkoll bil-kotra tal-grazzji tiegħek.

Żomm il-Knisja tiegħek magħquda qalb waħda u ruħ waħda fl-imħabba:

- aghmel li l-fidili tiegħek jibqgħu haġa waħda bejniethom fit-talb flimkien ma' Marija, Omm Ġesù.

Int żejjint lil Marija bil-kuruna ta' sultana tas-sema:

- aghmel li hutna l-mejtin jidhlu għal dejjem fl-hena tas-saltna tiegħek mal-qtajja' tal-qaddisin.

## **Missierna**

### **Talba**

O Alla, Missier il-ħniena, Ibnek il-waħdieni, fuq is-salib, tana lil Ommu, il-Vergni Mqaddsa Marija bhala Ommna; aghmel, nitolbuk, li, bil-għajnuna tal-imħabba tagħha, il-Knisja tiegħek, hi u tiffraħ bil-qdusija ta' wliedha, tigbor dejjem fi hđanha l-familji kollha tal-ġnus. B'Ibnek Ġesù Kristu Sidna, li miegħek jgħix u jsaltan flimkien mal-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

## TALBA TA' GHELUQ IL-JUM IT-TNEJN

**V.** O Alla, ejja ehlisni.

**R.** Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### ATT PENITENZJALI

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, Ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jahfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

III. *Issir l-istedina għall-penitenza.*

Ħuti, ejjew nagħarfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qieghed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GH.:*

**Ant. Int, Alla Sidi, iddum biex taghdab, u kollok tjieba.**

*Ż.GH.:*

**Ant. Hallelujah, hallelujah, hallelujah.**

### Salm 85 (86)

#### Talba ta' fqir fil-hemm

*Imbierek Alla, li jfarragna fid-dwejjaq kollha taghna. (2 Kor 1:3.4)*

Agħtini widen, Mulej, u weġibni, \*  
għaliex jiena msejken u fqajjar.  
Harisli ħajti, għax jiena twajjeb, \*  
salva l-qaddej tiegħek, għax fik jittama.

Int Alla tiegħi, henn għaliya, Sidi, \*  
għax lilek ngħajjat il-ħin kollu.  
Ferraħ ruħ il-qaddej tiegħek, \*  
għax lejk, Sidi, jien nerfa' ruħi.  
Għax int, Sidi, twajjeb u taħfer, \*  
kollok tjieba għal kull min isejjahlek.

Agħti widen, Mulej, għat-talba tiegħi, \*  
isma' l-lehen ta' l-ilfiq tiegħi.  
F'jum in-niket tiegħi nsejjahlek, \*  
għax inti żgur twegibni.

Ħadd m'hu bhalek fost l-allat, Mulej, \*  
u xejn bħall-għemil tiegħek.  
Il-ġnus kollha, li għamilt, jiġu jinxtehtu quddiemek, \*  
u jsebbħu ismek, Sidi.  
Għax kbir int, u għemejjel ta' l-għageb tagħmel; \*  
int waħdek Alla!

Urini, Mulej, triqatek, †  
biex nimxi fis-sewwa tiegħek; \*

agħtini qalb waħda, biex ikolli l-biza' ta' ismek.  
B'qalbi kollha niżżik ħajr, Mulej Alla tiegħi, \*  
u nsebbaħ ismek għal dejjem.  
Għax kbira hi t-tjieba tiegħek miegħi, \*  
int hlistni minn qiegħ l-imwiet.

O Alla, nies kburin qamu għalija, †  
gemgħa nies qawwija jonsbuli ħajti; \*  
huma nies li ma jagħtux kasek.  
Int, Alla Sidi, ħanin u twajjeb, \*  
iddum biex tagħdab, kollok tjieba u fedeltà.  
Hares lejja u ħenn għalija, †  
agħti qawwa lill-qaddej tiegħek, \*  
salva l-iben tal-qaddejja tiegħek.  
Urini sinjal ta' tjubitek, †  
ħa jaraw u jithawwdu l-għedewwa tiegħi; \*  
għax int, Mulej, tgħinni u tfarraġni.  
Glorja.

**Barra Z.GĦ.:**

**Ant. Int, Alla Sidi, iddum biex tagħdab, u kollok tjieba.**

**Z.GĦ:**

**Ant. Hallelujah, hallelujah, hallelujah.**

## **LEZZJONI QASIRA 1 Tess 5:9-10**

Alla għażilna biex niksbu s-salvazzjoni permezz ta' Sidna Ġesù Kristu, li miet għalina, sabiex, sew jekk inkunu nishru u sew jekk inkunu rieqda meta jigi, ngħixu ħaġa waħda miegħu.

## **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Ghid:

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisi, Mulej, Alla tas-sewwa. \* Hallelujah, hallelujah. Glorja. F'idejk.

**Ant.** Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

## KANTIKU EVANGELIKU

Lq. 2,29-32

*Kristu dawl tal-ġnus u glorja ta' Israel*

Issa, o Sid, tista' thalli l-qaddej tiegħek \*  
imur fis-sliem, skond kelmtek;  
għaliex għajnejja raw \*  
is-salvazzjoni tiegħek,  
li int hejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant.** Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

## Talba

Mulej, agħtina l-mistrieħ għas-saħħa ta' ġisimna, u agħmel li dak li żrajna llum bil-ħidma tagħna jnissel frott li jibqa' għal dejjem. Bi Kristu Sidna. **R/.**  
**Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm ħelwa ta' Kristu l-Feddej,  
int bieb illi jagħti għas-sema,



int kewkba tal-baħar, Marija!  
    Ħarisna mill-waqgħa, kun magħna,  
għajnuna tal-poplu l-maħtur,  
    li b'għageb nissilt 'il min ħalqek  
fis-siegħa li lqajt it-tislina  
    li tak Gabrijel, u bqajt xebba,  
kif qabel, hekk wara t-tnissil.  
    Henn, Omm, għal uliedek midinba.

*jew*

Is-sliem, o Sultana  
    tas-sema, Sidt l-anġli;  
int l-għerq u l-bieb safi  
    mnejn ġie dawl id-dinja.  
O Vergni gloriuża,  
    ta' ġmiel u sbuħija,  
is-sliem għalik! Itlob  
    lil Kristu għalina.

*jew*

Sliem għalik, Sultana, omm tal-ħniena;  
    ħajja, ħlewwa u tama tagħna, sliem għalik.  
Lilek ingħajtu,  
    għaliex aħna tturufnati, ulied Eva.  
Lilek nitniehdu, aħna li nibku u nolfq  
    f'dan il-wied ta' dmugħ.  
Ejja, mela, avukata tagħna,  
    dawwar lejna  
    dawk il-għajnejn tiegħek tal-ħniena;  
u wrina, wara dan it-turufnament,  
    lil Ġesu', frott imbierek tal-ġuf tiegħek.  
O Ħanina, o pija, o ħelwa Vergni Marija.

*jew*

Taħt il-ħarsien tiegħek nistkennu,  
    Omm qaddisa ta' Alla:  
la twarrabx minn quddiemek  
    it-talb li nagħmlulek fi ħtiġijietna,

u eħlisna dejjem minn kull tigris,  
o Vergni glorjuža u mbierka.